

Juwanlar

Category: Goşgular, Kitapcy
написано kitapcy | 23 январа, 2025
Juwanlar JUWANLAR

Ýetirdi olary söýgi menzile,
Barmaklarda tylla nika ýüzügi.
Indi goşulýarlar bu uly ile,
Şu günden başlanýar dünýäň gyzygy.

Bagta bolan ynam barha berkedí,
Juwanlaryň günü arzuwda geçdi.
Aradan aýyryp ähli serhedi,
Bir düşekde iki dünýä ýerleşdi.

■ ÝAZ GIJESINIŇ ARZUWY

Bulutlaň monjugyn üzmekçi bolup,
Dag başyna özün urýar ýylgyrym.
Ýaz gijesi magşugyna duşanlar,
Düzülen monjuga bakýar ýylgyryp.

Suwdan dolar oýuk daşlaň käsesi,
Dür damjalar damsa dagyň döşüne.
Wadalaşyp pyşyrdaşyň damja dek,
Gözel bolsun bu gijäňiz durşuna!

Garaşyň sabyrly sowulsun bulut,
Göreçlere ýylgyzlary ýygnasyn.
Şol gijäniň beren bagt paýyndan
Söýgiň bilen giň asmana sygmasyn!

■ TOÝ GUTLAGY

Gowudyr toýlaň bary,
Nika toýy gowudyr.
Gözbaşydyr durmuşyň,
Ogланlygyň soňudyr.

Gelniň bilen bileje
Bu durmuşa ätlärsiň.
Oňuşyk başa düşer,
Eklänleri ýatlarsyň.

Iki ýürek bir bolar,
Iki bolsaň ýeňildir.
Ykbalyňyz birleşer,
Birleşdirýän köňüldir.

Ene size guwanar,
Gülüp-oýnap gezseňiz.
Ata size ynanar,
Synaglara dözseňiz.

Bir-birege guwanyň,
Derek bakar derege.
Dakylsyn nika ýüzük,
Barmaga däl, ýürege!

Aşyrguly BAÝRYÝEW. Goşgular